

## Il-Bord tal-Appelli dwar it-Turiżmu

Lumen Company Limited (C 4201)

(vs)

L-Awtorità tat-Turiżmu ta' Malta

(Każ Nru. 111 tal-2018)

26 ta' April 2021


Il-Bord:

Ra l-appell tas-socjeta` appellanti rigward id-deciżjoni tal-Awtorità tat-Turiżmu ta' Malta ("l-Awtorità") mhux datata, riċevuta mis-socjeta` appellanti fit-28 ta' Settembru 2018 bi twegiba għall-ittra ta' l-istess socjeta` appellanti tas-6 ta' Awwissu 2018, li permezz tagħha l-Awtorità infurmat lis-socjeta` appellanti li *"the Malta Tourism Authority (hereinafter referred to as the Authority), finds no objection to accede to your request to be able to play soft-background music till 4.00 hours, unless music is not heard outdoors between 23.00 hours and 4.00 hours. In view of the fact that the Licensing Appeals' Board had on the 14<sup>th</sup> February, 2018 decided that no music by whatever means shall be played between 1.00 hours and 4.00 hours, this Authority cannot over rule this decision. However, given that the Licensing Appeals' Board had decided that background music may only be played between 23.00 hours and 1.00 hours, with the condition that music cannot be heard outdoors, the Authority may only issue a licence in this regard."*

Ra r-risposta tal-Awtorità tat-Turiżmu ta' Malta u d-dokumenti kollha esebti;

Ra l-provi dokumentarji kollha mressqa mill-partijiet;

1



Sema' t-trattazzjoni tal-partijiet;

Ra n-Nota mressqa konguntivament mill-partijiet fil-21 ta' Ottubru 2021 li biha ddikjaraw li m'għandhom ebda oġġezzjoni li l-appell jithalla għas-sentenza nonostante illi l-komposizzjoni tal-Bord tal-Appell dwar it-Turizmu kienet inbidlet a rigward żewġ membri *eccetto* iċ-Ċerman.

Ikkunsidra:

Illi fl-appell tagħha is-socjeta` appellanti ssottomettiet li:

*“Preliminarjament id-deċjoni illi saret referenza għaliha tal-Bord tal-Appell tal-Licenzji hija appell fuq talba ta’ “extended operating hours” u l-kompitu ta’ dak il-Bord huwa illi jaccetta jew ma jaccettax it-talba għall-extended operating hours u b’konsegwenza meta impona kundizzjonijiet fuq il-mużika, l-istess bord mar-ultra vires.*

*Illi hija l-Awtorita’ tat-Turizmu ta’ Malta l-awtorita’ kompetenti biex tiddetermina jekk u x’tip ta’ mużika tista’ tindaq ġewwa stabbiliment liċenzjat u fil-fatt l-Awtorita’ tat-Turizmu ta’ Malta mgħandha ebda oġġezzjoni għat-talba tas-socjeta’ esponenti.*

*Illi jekk wiehed jadotta t-tezi illi l-Awtorita’ tat-Turizmu ta’ Malta ma tistax tiddeciedi fuq haġa illi legalment hija ntitolata tiddeciedi, u dana semplicement għaliex awtorita` oħra għamlet dikjarazzjoni ultra vires, ikun qed jinħoloq precedent perikoluż ħafna għaliex in essenza jista’ jingħad illi awtorita’ minn jeddha u oltre l-ġurisdizzjoni tagħha unilateralment tissostitwixxi ruħha għal awtorita’ oħra.*

*Illi l-fatt illi ġew imposti kundizzjonijiet fuq il-liċenzja mill-Bord tal-Appell tal-Licenzji bl-ebda mod ma jfisser illi l-Awtorita’ tat-Turizmu ta’ Malta ma tistax toħroġ liċenzja għad-daqq ta’ mużika jekk fil-fhema tagħha, dan huwa ġġustifikat.*

*Ghaldaqstant u in vista tal-premess l-esponenti jitolbu lil dan il-Bord jiddikjara null u bla effett r-rifjut ghat-talba biex tindaqq background music bejn il-01.00 u 04.00 ta' filgħodu u toħroġ il-permess għall-istess skop u dan taħt kull provvediment ieħor li jidhirlu xieraq.”.*

Illi fir-risposta tagħha l-Awtorità appellata rrispondiet li:

1. Illi dan l-appell jirrigwarda d-decizjoni tal-Awtorità esponenti hekk ikkomunikata permezz ta' ittra indirizzata lis-socjeta' appellanti, f'liema ittra l-Awtorità esponenti infurmat lill-istess socjeta' appellanti li l-Awtorità esponenti hija disposta li tagħti permess lis-socjeta' appellanti sabiex idoqq background music biss bejn il-ħdax ta' filgħaxija (11:00pm) u is-siegħa ta' filgħodu (1:00am) fl-istabbiliment bl-isem Tex Mex South Restaurant, li jinsab f' Xatt is-Sajjieda, Marsaxlokk u dan bil-kundizzjoni li l-mużika ma tinstema' b' ebda mod barra l-istabbiliment in kwisjtoni u dan a bazi ta' deċiżjoni maħruġa mill-Onorabbli Bord tal-Appelli dwar il-Liċenzjar datata 14 ta' Frar, 2018. Fl-istess ittra l-Awtorità esponenti infurmat ukoll lis-socjeta' appellanti li mhijiex f' posizzjoni li toħroġ, a favur tal-istess socjeta' appellanti fuq l-istess stabbiliment, permess li jawtorizza id-daqq ta' kwalunkwe tip ta' mużika bejn is-siegħa ta' filgħodu (1:00am) u l-erbgħa ta' filgħodu (4:00am) fl-istabbiliment de quo u dan ukoll minħabba l-kontenut u l-kundizzjonijiet imposti fid-deċiżjoni mogħtija mill-Bord tal-Appelli dwar il-Liċenzjar hawn msemmija.

2. Illi l-istabbiliment de quo huwa kopert b'liċenzja ta' Restuarant — Third Class, liema liċenzja iġib in-numru ta' referenza CE/0769/1 u liema stabbiliment jista' jiġi operat sal-erbgħa ta' filgħodu (4:00am) u dan kif jirriżulta mill-istess licenzja;

3. Illi sabiex l-istabbiliment de quo ottjena tali estensjoni fil-ħin tal-operat, is-socjeta' appellanti kellha l-ewwel tapplika bil miktub mad-Direttur tas-Servizzi tal-Kummerċ sabiex



tottjeni tali estensjoni u dan ai termini tar-Regolament 6 tar-Regolamenti dwar il-Ħinijiet tal-Ftuħ tan-Negozji (LS. 441.08) liema talba għal tali estensjoni kienet inizjalment giet rifjutata mill-istess Direttur tal-Kummerċ u dan stante li l-Kummissarju tal-Pulizija oppona għal hruġ ta' dan il permess;

4. Illi in vista tad-deċiżjoni meħuda mid-Direttur tal-Kummerċ, ir-rappražentant tas-socjeta' appellanta Jean Paul Baldacchino appella quddiem il-Bord tal-Appell dwar il-Liċenzjar, fejn l-Onorabbli Bord iddeċieda fl-14 ta' Frar, 2018 li jilqa' l-appell intavolat minn Jean Paul Baldacchino u ordna lid-Direttur tal-Kummerċ sabiex joħroġ il-permess neċessarju għall-istabbiliment de quo sabiex il-ħin tal-ftuħ jkun estis sal-erbgha ta' filgħodu (4:00am);

5. Illi iżda fl-istess deċiżjoni l-Onorabbli Bord tal-Appell dwar il-Liċenzjar impona s-segwenti kundizzjonijiet għall-hruġ ta' dan il-permess fuq l-istabbiliment in kwistjoni:

- a. 'It-Terrazzin għandu jingħalaq kompletament bil-ħgieġ fil-ħdax ta' filgħaxija, is-sena kollha.
- b. Illi fit-terrazzin jista' jindaqq biss background music.
- c. Illi sal-ħdax ta' filgħaxija (23.00hrs) lista' tindaqq kull tip ta' mużika u cioe' anke mużika live fil-parti nterna ta' l-istabbiliment u dan jeskludi t-terrazzin.
- d. Illi mill-ħdax ta' filgħaxija (23.00hrs) sas-siegħa ta' filgħodu (01.00hrs) jindaqq biss background music li ma jinstemax minn barra.
- e. Illi mis-siegħa ta' filgħodu (01.00hrs) sa' l-erbgha ta' filgħodu (04.00hrs) ma tistax tindaqq l-ebda tip ta' mużika.

6. Illi wara li ingħatat din id-deċiżjoni s-socjeta' appellanta talbet lill-Awtorita' esponenti sabiex tawtorizza li tindaqq background music sal-erbgha ta' filgħodu (4:00am) fl-istabbiliment de quo stante li huwa sa dak il-ħin li huma jistgħu jibqgħu miftuħin;




7. Illi in vista tal-kundizzjonijiet ċarissimi imposti mill-Onorabbli Bord tal-Appell dwar il-Liċenzjar, l-Awtorita' ma setgħetx tmur oltre minn dak li gie impost fil-permess għall-estensjoni ta' ħin tal-operat tal-istabbiliment in kwistjoni;

8. Illi tajjeb li jiġi osservat li minn din id-deċiżjoni tal-Onorabbli Bord tal-Appell dwar il-Liċenzjar ma jirriżultax li gie intavolat appell minn Jean Paul Baldacchino u/jew mis-socjeta' appellanta, liema dan kellhom kull dritt li jagħmlu ai termini tal-artikolu 8 tal-Att Dwar il-Liċenzji tal-Kummerċ (Kapitolu 441 tal-Ligijiet ta' Malta);

9. Illi għalhekk in vista tal-fatt li d-deċiżjoni tal-Onorabbli Bord tal-Appell dwar il-Liċenzjar ma gietx appellata u hija res judicata u kif ukoll kif jirriżulta mir-Regolamenti dwar il-Ħinijiet tal-Ftuħ tan-Negozji (L.S. 441.08) li id-Direttur tan-Negozju (u għalhekk anke l-istess Onorabbli Bord) għandhom is-setgħa li (u ġa jimponu) kundizzjonijiet fuq x' tip ta' mużika u fi x'ħin din tista' tindaqq fl-istabbilimenti tal-ikel licenzjati mill-Awtorita' esponenti, l-Awtorita' esponenti ma kellhiex triq oħra għajr li timxi u tosserva id-deċiżjoni tal-istess Onorabbli Bord datata 14 ta' Frar, 2018 fl-ismijiet Jean Paul Baldacchino vs Direttur Servizzi tal-Kummerċ, liema deciżjoni hija res judicata."

Ikkunsidra:

Dan l-appell jirrigwarda r-rifjut tal-Awtorità appellata milli thalli lis-socjeta` appellanti ddoqq *background music* fl-istabbiliment li jipprovdi l-ikel Tex Mex South Restaurant sal-4am, f'liema ħin l-istess socjeta` appellanti hi obbligata tagħlaq l-istabbiliment. Il-motivazzjoni għal din id-deċiżjoni tal-Awtorita` appellata kienet li, in vista li l-Bord tal-Appelli dwar il-Liċenzjar iddeċieda fl-14 ta' Frar 2018 li l-ebda mużika ma tista' tindaqq fl-istabbiliment bejn is-1am u l-4am, hija ma tistax tmur kontra dik id-deċiżjoni.



Is-socjeta` appellanti ħassitha aggravata mid-deċiżjoni tal-Awtorita` appellata u fl-appell tagħha odjern bażkament tikkontendi li:

1. d-deċiżjoni tal-Bord tal-Appelli dwar il-Liċenzar hija *ultra vires* għax il-kompitu ta' dak il-Bord huwa illi jaċċetta jew ma jaċċettax talba għall-extended operating hours u ma setgħax jimponi kundizzjonijiet fuq il-muzika;
2. hija l-Awtorita' tat-Turiżmu ta' Malta l-awtorita' kompetenti biex tiddetermina jekk u x'tip ta' muzika tista' tindaqq għewwa stabbiliment liċenzjat u fil-fatt l-Awtorita' tat-Turiżmu ta' Malta mgħandha ebda oġġezzjoni għat-talba tas-socjeta` esponenti;
3. jekk wiehed jadotta t-tezi illi l-Awtorita' tat-Turiżmu ta' Malta ma tistax tiddeciedi fuq ħaga illi legalment hija ntitolata tiddeciedi, u dana sempliċement għaliex awtorita` oħra għamlet dikjarazzjoni *ultra vires*, ikun qed jinholoq precedent perikoluż ħafna għaliex in essenza jista' jingħad illi awtorita' minn jeddha u oltre l-gurisdizzjoni tagħha unilateralment tissostitwixxi ruħha għal awtorita' oħra; u
4. l-fatt illi gew imposti kundizzjonijiet fuq il-liċenzja mill-Bord tal-Appelli dwar il-Liċenzar bl-ebda mod ma jfisser illi l-Awtorita' tat-Turiżmu ta' Malta ma tistax toħroġ liċenzja għad-daqq ta' muzika jekk fil-fhema tagħha, dan huwa gġustifikat.

Is-socjeta` appellanti tikkontendi li hija l-Awtorita` appellata li tista' tiddeciedi liema tip ta' muzika tindaqq. Biex wiehed jieħu permess għal amplified music wara l-11pm hija l-Awtorita` appellata li trid tawtorizzak u mhux il-Bord tal-Appelli dwar il-Liċenzar. Is-socjeta` appellanti tişħaq li hija l-Awtorita` appellata biss li għandha gurisdizzjoni tiddeciedi fuq il-ħinijiet li għandha tindaqq il-muzika. Il-kwistjoni hija ta' muzika u mhux opening hours u la hija fuq muzika hija l-Awtorita` appellata li għandha l-prerogattiva li tagħti jew tirrifjuta l-permess u mhux il-Bord tal-Appelli dwar il-Liċenzar.



L-Awtorita` appellata laqgħet għall-appell billi ssostni li:

1. L-istabbiliment *de quo* huwa liċenzjat jopera sal-4am u sabiex ottjena tali estensjoni fil-ħin tal-operat, is-soċjeta' appellanti kellha l-ewwel tapplika bil-miktub mad-Direttur tas-Servizzi tal-Kummerċ sabiex tottjeni tali estensjoni u dan ai termini tar-Regolament 6 tar-Regolamenti dwar il-Ħinijiet tal-Ftuħ tan-Negozji (LS. 441.08), liema talba għal tali estensjoni kienet inizjalment giet rifjutata mill-istess Direttur tal-Kummerċ u dan stante li l-Kummissarju tal-Pulizija oppona għal ħruġ ta' dan il-permess;
2. in vista tal-kundizzjonijiet ċarissimi imposti mill-Bord tal-Appelli dwar il-Liċenzar, inkluż li mis-siegħa ta' filgħodu (01.00hrs) sa l-erbgħa ta' filgħodu (04.00hrs) ma tistax tindaqq l-ebda tip ta' mużika, l-Awtorita` appellata ma setgħetx tmur oltre minn dak li gie impost fil-permess għall-estensjoni ta' ħin tal-operat tal-istabbiliment in kwistjoni;
3. minn din id-deċizjoni tal-Bord tal-Appell dwar il-Liċenzar ma jirrizultax li gie intavolat appell minn Jean Paul Baldacchino u/jew mis-soċjeta' appellanta, liema dan kellhom kull dritt li jagħmlu ai termini tal-artikolu 8 tal-Att Dwar il-Liċenzji tal-Kummerċ (Kapitolu 441 tal-Liġijiet ta' Malta);
4. għalhekk in vista tal-fatt li d-deċiżjoni tal-Bord tal-Appelli dwar il-Liċenzar ma gietx appellata u hija *res judicata*, u kif ukoll kif jirrizulta mir-Regolamenti dwar il-Ħinijiet tal-Ftuħ tan-Negozji (L.S. 441.08) li id-Direttur tan-Negozju (u għalhekk anke l-istess Onorabli Bord) għandhom is-setgħa li (u ġa jimponu) kundizzjonijiet fuq x' tip ta' mużika u fi x'ħin din tista' tindaqq fl-istabbilimenti tal-ikel liċenzjati mill-Awtorita` esponenti, l-Awtorita` appellata ma kellhiex triq oħra għajr li timxi u tosserva id-deċiżjoni tal-istess Bord tal-Appelli dwar il-Liċenzar datata 14 ta' Frar, 2018 fl-ismijiet Jean Paul Baldacchino vs Direttur Servizzi tal-Kummerċ, liema deċiżjoni hija *res judicata*.

L-Awtorita` appellata temfasizza li meta giet ikkreata l-Awtorita` tat-Turiżmu ta' Malta fis-sena 2000 kien hemm qsim ta' poteri u fejn jidhol *amplified music* u ħinijiet hemm ftit *overlap* tal-



ligijiet bejn l-Awtorita' tat-Turizmu u d-Dipartiment tal-Kummerċ. Issostni li għalhekk ma tistax tara l-liġi ta' wieħed mingħajr ma tara l-liġi ta' l-iehor. Tisħaq li d-distinzjoni ċara hija li l-Awtorita' appellata tirregola u tagħti liċenzji fuq id-daqq ta' mużika mentri fuq l-aspett ta' ħinijiet dak jaqa' totalment taħt id-Dipartiment tal-Kummerċ.

L-Awtorita' appellata tgħid li l-kundizzjonijiet imposti mill-Bord tal-Appelli dwar il-Liċenzjar ma setgħu qatt jiġu injorati minnha, għax jekk l-Awtorita' tat-Turizmu tiġi biex tagħti liċenzja ta' amplified music għal ħinijiet sal- l-4am, tkun qiegħda twaqqa' il-permess li ingħata da parti tad-Dipartiment tal-Kummerċ. Jekk is-soċjeta' appellanti tingħata permess li doqq amplified music sa' l-4am, l-Awtorita' appellata tkun qed twaqqgħalu l-permess biex idoqq sa' l-4am peress li dak il-permess biex idoqq sa' l-4am maħruġ mid-Dipartiment tal-Kummerċ kien sugġett li jissodisfa dawk il-kriterji imposti mill-Bord tal-Appelli dwar il-Liċenzjar.

L-Awtorita' appellata ssostni ukoll li s-sentenza tal-Bord tal-Appelli dwar il-Liċenzjar ma kenitx qed tagixxi *ultra vires* għaliex jekk wiehed jara l-ligijiet tal-Liċenzi tal-Kummerċ dawn jidhlu fuq ħinijiet u għalhekk l-Awtorita' appellata mxiet skont il-ligi u semmai kif hija l-posizzjoni tagħha messha giet appellata d-deċizjoni in kwistjoni. L-Awtorita' appellata tisħaq li hija ma tistax taqbeż awtorita' ohra fil-funzjonijiet tagħha bħala awtorita'.

Ikkunsidra:

Illi fl-ewwel seduta ta' dan l-appell miżmuma fid-19 ta' Frar 2019 il-partijiet ivverbalizzaw li qegħdin jaqblu u jaċċettaw li s-sentenza tal-Bord ta' l-Appelli Dwar Liċenzjar tal-14 ta' Frar 2018, għar-rigward il-fatti li ssir referenza għalihom fiha, jagħmlu stat ta' fatt u m'hemmx bzonn jitrezzqu provi godda fuq tali fatti.

Illi b'din l-asserzjoni l-partijiet qablu li l-fatti stabbiliti mid-deċizjoni tal-Bord ta' l-Appelli Dwar Liċenzjar tal-14 ta' Frar 2018 jagħmlu stat ta' fatt bejninthom. A rigward il-ħinijiet li l-mużika tista'



tindaqq, li huwa l-mertu tal-appell li għandu quddiemu dan il-Bord, is-segweni jirriżulta *inter alia* mid-deċiżjoni tal-Bord ta' l-Appelli Dwar Licenzar:

1. L-operatur tal-istabbilliment qal li huwa jigg'estixxi ukoll ir-ristorant Tex Mex Sliema fejn hemm għandhom l-*extended trading hours* sal-4am. It-tip ta' mużika li se tindaqq għall-kunċett ta' *lounge* se tkun mużika *live*, primarjament fil-*weekends*. Huwa spjega li ttieħdu il-prekawzjonijiet kollha sabiex ma jinstemgħax minn barra u dan permezz ta' *double doors*, twieqi ta' 20mm ħxuna, u *acoustic panels* u dan skont kif ċertifikat mill-Inġinier Keith Chetcuti u Scicluna & Associates Engineering Consultants. L-operatur ikkonferma li t-terrazzin se jintuza *for dining purposes*, se jngħalaq fil-11pm, ma setgħax isir *soundproofing*, pero` l-mużika mhux se tkun fiż-żoni kollha u fit-terrazzin se tindaqq biss *background music* u l-ebda mużika mhu se tinstema' minn barra wara l-11pm. L-operatur ikkonferma li r-rappreżentant tas-soċjeta` appellanti, is-sur Jean Paul Baldacchino applika għall-permess għall-*amplified music* mingħand l-Awtorita` appellata, l-Awtorita` tat-Turiżmu ta' Malta, u sad-data tad-deċiżjoni tal- Bord ta' l-Appelli Dwar Licenzar kien għadu qed jistenna twegiba.
2. Id-Direttur tal-Kummerċ ikkonferma li l-Kummissarju tal-Pulizija oġġezzjona li jinħareg il-permess għal *extended hours* fit-termini stabbilit mil-liġi. L-Assistent Kummissarju Sandro Gatt spjega li **l-oġġezzjoni prinċipali tal-Pulizija hija minħabba s-sound u l-mużika**. Il-Pulizija m'għandha l-ebda oġġezzjoni li l-istabbilliment jopera bħala ristorant. Bazikament il-Pulizija ma tridx li jkollha l-istess problemi kif għandha fi tliet postijiet ta' divertiment oħra li hemm fin-nofsinar ta' Malta. Huwa qal li l-permessi kollha tar-ristoranti f'Marsaxlokk huma sal-11pm, li pero` jinsabu f'żona residenzjali, mhux bhat-*Tex Mex South* li jinsab ċirka 180 metru miz-zona residenzjali. Waqt il-festa ta' San Girgor ikun hemm min japplika għal *amplified music* fl-*extended hours*, pero` ġeneralment meta jaraw il-kundizzjonijiet imposti fil-*one-time permit*, jerga' jibdilhom.

L-Assistent Kummissarju Gatt qal li l-każ kien ġie diskuss bejnu, il-Kummissarju tal-Pulizija u l-Assistent Kummissarju Carmelo Magri fejn qablu fuq punt prinċipali: li Marsaxlokk hu



raħal li li ħadd m'għandu permess wara l-11pm. Marsaxlokk, fl-opinjoni tal-Pulizija, għandu jinżamm *tale quale* kif inhu lllum, cioè` post kwiet fejn tista' tmur bil-familja u tgawdi l-ambjent kif inhu. **Is-sur Gatt specifika li dawn it-tip ta' permessi jinħarġu sal-11pm, sas-1am jew sal-4am.**

L-Ispettur Melvin Camilleri qal li din id-deċiżjoni ttieħdet mill-Pulizija f'kuntest fejn ġia` ttieħdu deċiżjonijiet oħra dwar *extended hours* u *amplified music*. F'Marsaxlokk m'hemm ħadd li għandu permess sal-4am. L-eqreb post huwa f'Birzebbugia/Ħal-Far fejn hemm id-diskoteka *Avalon*, li pero` hija 360 metru 'l bogħod miz-zona residenzjali Tal-Papa`. L-ispettur spjega li fil-każ tal-*Avalon* u oħrajn li għandhom permess sal-4am, hemm problema ta' *enforcement* għax bil-lejl il-mużika tinstema'. Hemm problema anki fil-każijiet fejn hemm *soundproofing* tajjeb u l-post huwa *contained*. Fil-każ tal-*Avalon* il-problema l-aktar hija t-terrazzin.

L-Ispettur Camilleri spjega li jekk jingħata l-permess, l-istabbiliment ikun jista' jdoqq mużika b'ħoss notevoli anki wara l-11pm. Huwa kompla li **hemm żewġ tipi ta' permessi, jew sal-11pm u tagħlaq fis-1am; jew inkella sal-11pm b'background music sas-1am u tagħlaq fl-4am (mingħajr mużika)**, għalkemm email mill-MTA lill-Assistent Kummissarju kienet turi li *amplified music* tista' ssir sal-4am. Huwa qal ukoll li l-Pulizija ħadu in-konsiderazzjoni, fost fatturi oħra, 'l għala ristoranti *family-oriented* għandu bżonn jopera sal-4am. Normalment mil-11pm sa nofsillejl ikun għalaq kollox f'Marsaxlokk.

3. L-abbli avukat tal-appellant f'dak l-appell saħaq li l-kwistjoni kienet biss waħda ta' *extended hours* u *r-ristorant* ġia` kellu permess sas-1am, mhux qiegħed f'zona residenzjali, hemm fabrika viċin li topera erbgħa u għoxrin siegħa u ma ddejjaq lil ħadd u l-istabbiliment se jopera bħala ristoranti inkluż il-mod kif kien qiegħed jiġi equipped. Huwa emfasizza li l-kwistjoni ta' *outdoor amplified music* ma teżistix f'dawk il-proċeduri u l-klijent tiegħu għamel investiment ta' ċertu portata li ma kellux jiġi injorat. Huma kienu ħadu miżuri professjonali biex ma jinstemgħux ħsejjes. L-appellant tella' ukoll jixhed lis-




Sindku ta' Marsaxlokk li qal li kienu ġew approvati applikazzjonijiet għal lukandi u li bil-pjan ta' riġenerazzjoni l-attività kummerċjali kienet se tiżdied. L-abbli avukatessa tad-Direttur tal-Kummerċ, min-naħa l-oħra, saħqet li jekk joħroġ il-permess id-Direttur tal-Kummerċ kien se jitlef il-kontroll fuq is-sitwazzjoni u semmai ż-żjieda fil-ħinijiet kellhom japplikaw għal ġewwa u mhux għal barra.

4. Fid-deċiżjoni tiegħu, il-Bord ta' l-Appelli Dwar Liċenzar, wara li għamel il-konsiderazzjonijiet tiegħu, iddeċieda li *"jordna lid-Direttur tal-Kummerċ sabiex joħroġ il-permess neċessarju għal dan l-istabbiliment sabiex il-ħin tal-ftuħ jiġi estiż sa' l-erbgħa ta' filgħodu (04.00hrs) u dan taħt dawn is-segweni kundizzjonijiet:*

- a. *It-Terrazzin għandu jingħalaq kompletament bil-ħġieġ fil-ħdax ta' filgħaxija, is-sena kollha.*
- b. *Illi fit-terrazzin jista' jindaqq biss background music.*
- c. *Illi sal-ħdax ta' filgħaxija (23.00hrs) lista' tindaqq kull tip ta' mużika u cioe' anke mużika live fil-parti nterna ta' l-istabbiliment u dan jeskludi t-terrazzin.*
- d. *Illi mill-ħdax ta' filgħaxija (23.00hrs) sas-siegħa ta' filgħodu (01.00hrs) jindaqq biss background music li ma jinstemax minn barra.*
- e. *Illi mis-siegħa ta' filgħodu (01.00hrs) sa' l-erbgħa ta' filgħodu (04.00hrs) ma tistax tindaqq l-ebda tip ta' mużika."*

Ikkunsidra:

Illi żgur m'huwiex il-kompitu ta' dan il-Board li jissindika l-operat ta' Bord ta' Appell ieħor imwaqqaf taħt liġi oħra. Jidher però li l-motivazzjonijiet u d-deċiżjoni tal-Bord ta' l-Appelli Dwar Liċenzar huma ġusti u legali u ukoll jikkonstitwixxu *res judicata* bejn il-partijiet fuq il-kwistjoni mressqa quddiemu.



11

L-unika rimarka li dan il-Bord jara li għandu jagħmel a rigward id-deċiżjoni tal-Bord ta' l-Appelli Dwar Liċenzar hija li, wara qari akkurat ta' l-stess deċiżjoni, dan il-Bord huwa konvint li fid-deċiżjoni tiegħu il-Bord ta' l-Appelli Dwar Liċenzar, għalkemm ma semmgħhiex esplicitament fil-motivazzjonijiet tiegħu, ħa in konsiderazzjoni x-xhieda tal-Assistent Kummissarju Sandro Gatt u l-Ispettur Melvin Camilleri fl-imposizzjoni tal-kundizzjonijiet tal-liċenzja. L-oġġezzjoni prinċipali tal-Pulizija għal dan il-permess kien minħabba s-sound u l-mużika u huma xhiedu li dawn it-tip ta' permessi jinħarġu sal-11pm, sas-1am jew sal-4am. Spjegaw li hemm żewġ tipi ta' permessi, jew sal-11pm u tagħlaq fis-1am; jew inkella sal-11pm b'*background music* sas-1am u tagħlaq fl-4am (mingħajr mużika). Għalhekk hu ċar għal dan il-Bord li il-Bord ta' l-Appelli Dwar Liċenzar impona l-kundizzjonijiet tal-liċenzja a rigward il-ħinijiet li kellha tindaqq il-mużika fuq konsiderazzjoni tax-xhieda tal-Pulizija Eżekuttiva.

Ikkunsidra:

Il-partijiet jagħmlu riferenza ampja għar-regolamenti magħmula taħt iż-żewġ regimi, dawk taħt il-Kapitolu 409 tal-Liġijiet ta' Malta, l-Att dwar Servizzi tal-Ivvjaġġar u tat-Turizmu għal Malta, u dawk taħt il-Kapitolu 441 tal-Liġijiet ta' Malta, l-Att dwar il-Liċenzi tal-Kummerċ.

Ir-regolament 12 tar-Regolamenti dwar Stabbilimenti li Jipprovdu l-Ikel [L.S. 409.15] igħid li:

*"(1) Id-detenturi ta' liċenza u l-operaturi ta' l-istabbilimenti li jipprovdu l-ikel ma għandhomx jippermettu d-daqq ta' mużika tgħajjat, strumenti tal-mużika u, jew l-użu ta' loudspeakers u, jew amplifikazzjoni fl-istabbiliment kemm-il darba ma jkunx inħareġ permess minn qabel għal dik l-attività.*

**(2) Applikazzjonijiet għal permess biex tindaqq mużika, strumenti mużikali u, jew l-użu ta' loud speakers u, jew amplifikazzjoni f'postijiet li jkollhom liċenza għandhom isiru fuq il-formola adatta li tinkiseb mingħand l-Awtorità.**

**(3) L-Awtorità għandha toħroġ permess għad-daqq ta' mużika tgħajjat, l-użu ta' strumenti mużikali u, jew l-użu ta' loud speakers u, jew amplifikazzjoni, sakemm –**

*(a) l-istabbiliment ikollu liċenza mill-Awtorità;*



(b) id-daqq ta' muzika tgħajjat f'dik il-lokalità u f'dik il-kategorija, ikunu konformi ma' gwidi tat-turiżmu stabbiliti;

(ċ) l-applikant jipprezenta **għas-sodisfazzjon ta' l-Awtorità d-dokumentazzjoni u l-informazzjoni** indikati fil-formola tal-applikazzjoni **inkluża kopja tal-permess tal-pulizija u permessi oħra meta dan ikun japplika:**

**Izda l-Awtorità tista' timponi dawk it-talbiet, kondizzjonijiet u limitazzjonijiet fil-liċenza kif tista' tikkunsidra neċessarju, xieraq u proporzjonat skont l-Att u r-regolamenti magħmulin taħt l-Att:**

**Izda wkoll din il-liċenza ma teħlisx lid-detentur tal-liċenza u lill-operaturi mill-obbligu li jiksbu xi permessi oħra meħtieġa b'xi liġijiet jew regolamenti oħra li jkunu fis-seħħ f'dak iż-żmien.**

(4) Mingħajr preġudizzju għall-obbligi li jkollhom skont il-liġijiet u regolamenti applikabbli, **detenturi ta' liċenzi u operaturi ta' stabbilimenti tat-turiżmu li jkolhom liċenza biex idoqqu muzika amplifikata, għandhom jikkonformaw ruħhom il-ħin kollu mad-dispożizzjonijiet tar-Regolamenti dwar il-Liċenzi tal-Kummerċ.**"<sup>1</sup>

Ir-regolament 4 tar-Regolamenti dwar Attivitajiet Turistiċi (Dispożizzjonijiet Ġenerali) [L.S. 409.08] *inter alia* iġħid li:

"(1) L-Awtorità għandha tagħti liċenza ta' attività turistika jekk tkun sodisfatta li l-applikant, sew jekk individwu sew jekk korp magħqud, kif ukoll il-post li jkun ser jingħata liċenza, jkunu **konformi mal-ħtiġiet rilevanti għal dik l-attività turistika** kif speċifikati fl-Att u fir-regolamenti kollha magħmulin taħtu.

(2) Liċenza maħruġa dwar xi attività turistika tkun suġġetta għall-kondizzjoni li l-post li jkun ser jintuża għal dik l-attività jkun **f'kull mod iħares kull ħtieġa taħt xi liġi oħra li tista' tkun fis-seħħ minn żmien għal żmien.**

(3) Liċenza dwar xi attività turistika ma tinħariġx jew ma tiġġeddix jekk ikun hemm **oġġezzjoni għaliha mill-Kummissarju tal-Pulizija jew minn xi awtorità oħra**, iżda dik l-oġġezzjoni għandha tkun **meqjusa bħala raġonevoli, ġustifikata u proporzjonali** mill-Awtorità."<sup>2</sup>

<sup>1</sup> Enfasi tal-Bord.

<sup>2</sup> Enfasi tal-Bord.



Issa ngħaddu għall-qafas legali taħt id-Dipartiment tal-Kummerċ. Ir-regolament 6 tar-Regolamenti dwar il-Ħinijiet tal-Ftuħ tan-Negozji [L.S. 441.08] *inter alia* igħid li:

“... (2) *Is-sid jew il-manager ta’ xi post kummerċjali ..., għandu japplika bil-miktub lis-Sezzjoni Liċenzi tal-Kummerċ bil-għan li jgħib awtorizzazzjoni biex jestendi l-ħin ta’negozju għal dak il-post kummerċjali. Is-Sezzjoni Liċenzi tal-Kummerċ għandha fi żmien sebat ijiem ta’ xogħol minn meta tirċievi dik l-applikazzjoni, tikkonsulta mal-Awtorità tat-Turiżmu ta’ Malta biex tara jekk id-drittijiet rilevanti tal-liċenza fir-rigward ta’ dak il-post kummerċjali humiex imħallsa u għandha titlob ukoll l-approvazzjoni tal-Kummissarju tal-Pulizija biex jiġi estiż il-ħin ta’ negozju tal-post kummerċjali. Fi żmien sittin ġurnata tax-xogħol wara li jirċievu dak l-avviż mingħand is-Sezzjoni Liċenzi tal-Kummerċ, l-Awtorità tat-Turiżmu ta’ Malta u l-Kummissarju tal-Pulizija għandhom jibgħatu twegiba bil-miktub.*

(3) *Fil-każ li, matul iż-żmien imsemmi ta’ sittin ġurnata, l-Awtorità tat-Turiżmu ta’ Malta tindika li d-drittijiet tal-liċenza fir-rigward tal-post kummerċjali ma jkunux imħallsa jew fl-eventwalità li l-Kummissarju tal-Pulizija, fiż-żmien imsemmi joġġezzjona għall-estensjoni tal-ħin tan-negozju, dik l-estensjoni ma għandhiex tingħata.*

(4) *Jekk wara dawk is-sittin ġurnata is-Sezzjoni Liċenzi tal-Kummerċ ma tirċievi l-ebda risposta mingħand l-Awtorità tat-Turiżmu ta’ Malta jew mill-Kummissarju tal-Pulizija, għandu jitqies illi l-Awtorità tat-Turiżmu ta’ Malta jew il-Kummissarju tal-Pulizija skond kif ikun il-każ, jkun jaqbel mal-għoti tal-awtorizzazzjoni biex il-ħin tan-negozju jkun estiż:*

*lżda:*

(a) **id-daqq ta’ mużika** b’kull mezz ġewwa post kummerċjali li ma jkunx liċenzjat biex idoqq mużika amplifikata **għandu jieqaf sal-11.00 p.m.** u bejn is-1.00p.m u l-4.00 p.m.;

(b) **mużika amplifikata tista’ tindaqq biss wara l-11.00p.m.** u bejn is-1.00 p.m u l-4.00 p.m. f’postijiet kummerċjali li għandhom liċenza għad-daqq ta’ mużika amplifikata f’dak il-post;

(ċ) *bla ħsara għall-paragrafu (b), id-daqq ta’ mużika b’kull mezz ġewwa post kummerċjali li jkun liċenzjat biex idoqq mużika amplifikata b’tali mod li jinstema’ minn barra tal-post f’kull zona **huwa projbit wara l-11.00 p.m.** u bejn is-1.00 p.m u l-4.00 p.m. u wara nofs il-lejl fil-lokalitajiet ta’ Buġibba, il-Qawra u San Pawl il-Baħar, b’eċċezzjoni għal dawk iż-żoni ġewwa Buġibba, l-Qawra u Paceville, kif hemm provdut fit-Tielet Skeda fejn id-daqq ma’ jistax jinstema’ minnbarra tal-post wara s-1.00 a.m.;*

(d) *l-operat ta’ post kummerċjali liċenzjat biex **jiftaħ għall-kummerċ mis-1.00 a.m. sa l-4.00 a.m. ma għandux matul dawk is-sigħat joħloq fastidju** jew inkonvenjenza lill-viċini*



*b'xi xorta ta' hoss li jinstema' minn barra l-post jew b'xi mezz magħmul minn ġewwa jew min barra tal-post.*

*(5) Fil-każ ta' nuqqas ta' konformità mad-disposizzjonijiet tal-proviso għas-subregolament (4), kull membru tal-Pulizija ta' mhux anqas mill-kariga ta' surgent għandu s-setgħa li jordna r-rimedju immedjat ta' kull ksur għas-sodisfazzjoni tiegħu u kull membru tal-Pulizija mhux anqas mill-kariga ta' Spettur jista' jordna l-għeluq immedjat tal-post għal perjodu ta' tna-x-il siegħa skont ma' huwa jhoss adatt fiċ-ċirkostanzi. ... ..*

*(7) (a) **Ma għandha tindaqq ebda mużika amplifikata** minn live bands jew b'kull mezz ieħor fil-kors jew bħala parti minn attività kummerċjali **bejn l-4.00 a.m. u d-9.00 a.m.***

*(b) Bla ħsara għad-disposizzjonijiet tal-paragrafu (ċ), **attività kummerċjali li tkun qed tinzamm fil-miftuħ, ġewwa xi parti minn post kummerċjali, għandha tispicċa sa mhux aktar tard mis-1.00 a.m.***

*(ċ) Jekk il-post fejn tkun qegħda ssir l-attività fil-miftuħ ikun inħawi ta' xi post li jkollu liċenza bħala stabbiliment tal-catering taħt l-Att dwar Servizzi tal-Ivvjaġġar u tat-Turiżmu għal Malta, jew ikollu liċenza bħala night-club, diskoteka jew xi post ieħor fejn isir iż-żfin u jitħallas dritt għad-dħul, u l-post ikun jinsab f'distanza ta' iktar minn 500 metru minn xi inħawi abitati, id-detentur ta' liċenza jista' japplika għand il-Ministru għal estensjoni tat-terminu taż-żmien stipulat f'dan ir-regolament bla ħsara għal dawk il-kondizzjonijiet li l-Ministru jista' jqis li jkunu adatti u sakemm dak it-terminu ta' żmien ma għandu f'ebda każ ma' jittawwal għal iżjed mill-4.00 a.m.”<sup>3</sup>*

Ir-regola 4 tal-Ewwel Skeda tar-Regolamenti dwar Attivitàjiet Turistiċi (Disposizzjonijiet Ġenerali) [L.S. 409.08] *inter alia* tistabbilixxi ukoll li:

*“Stabbilimenti tal-ikel u xorb kif imfissra fl-Att Att dwar Servizzi tal-Ivvjaġġar u tat-Turiżmu għal Malta, ..., jistgħu jibqgħu miftuħin kuljum sas-1.00 a.m.:*

*lżda dawn l-istabbilimenti jistgħu jkunu soġġetti għal kull restrizzjoni jew estensjoni li tista' tinħareġ mill-Ministru responsabbli għat-Turiżmu, l-Awtorità tat-Turiżmu ta' Malta u l-Kummissarju tal-Pulizija:*

---

<sup>3</sup> Emfasi tal-Bord.





*Izda wkoll dawk l-istabbilimenti jistgħu jibqgħu miftuħin għan-negozju sal-4.00a.m. tal-għada filgħodu fil-ġranet tal-Karnival, Sibt il-Għid, Lejlet il-Milied u Lejlet l-Ewwel tas-Sena."*

#### KONSIDERAZZJONIJET ULTERJURI

Illi dan il-Bord għamel studju profund tar-regolamenti applikabbli għall-każ odjern u l-interkonnessioni tagħhom. Waqt it-trattazzjoni tiegħu l-abbli konsulent legali tas-soċjeta` appellanti saħaq li l-*proviso* tas-subregolament (4) tar-regolament 6 tar-Regolamenti dwar il-Ħinijiet tal-Ftuħ tan-Negozji [L.S. 441.08] hu limitat għall-aspett ta' ħinijiet biss, ir-regolamentazzjoni ta' liema taqa' totalment taht id-Dipartiment tal-Kummerċ, mentri r-regolamentazzjoni kollha a rigward il-mużika taqa' eskiussivament taht l-Awtorita` appellata. Huwa jargumenta li l-Bord tal-Appelli dwar il-Liċenzar kellu biss il-kompitu li jaċċetta jew ma jaċċettax talba għall-*extended operating hours* u ma setgħax jimponi kundizzjonijiet fuq il-mużika. Huwa jinterpreta dan il-*proviso* fis-sens li jekk wieħed jingħata permess biex jopera sa' l-4am huwa ma jista' jdoqq qatt wara l-4am, mentri l-permess għall-mużika u l-kundizzjonijiet marbuta miegħu, għandu jingħata mill-Awtorita` appellata. Hu jagħfas fuq il-kliem "*when they are not licensed to play amplified music*" fil-paragrafu (a) tal-*proviso*. Konsegwentement jargumenta li *to be licensed to play amplified music* trid tmur għand l-MTA. L-argument tas-soċjeta` appllanti hu li fuq mużika, hija l-Awtorita` appellata li hija kompetenti u għandha l-añħar kelma u dan *in linea* mar-regolament 12 tar-Regolamenti dwar Stabbilimenti li Jipprovdu l-Ikel [L.S. 409.15]. Għas-soċjeta` appllanti l-fatt li ġew imposti kundizzjonijiet fuq il-liċenzja mill-Bord tal-Appelli dwar il-Liċenzar bl-ebda mod ma jfisser illi l-Awtorita' tat-Turiżmu ta' Malta ma tistax toħroġ liċenzja għad-daqq ta' mużika, jekk fil-fiehma tagħha, dan huwa ġġustifikat.

Dan il-Bord hu tal-fiehma li l-interpretazzjoni strettament litterali li s-soċjeta` appellanti qiegħda tagħti lill-*proviso* tas-subregolament (4) tar-regolament 6 tar-Regolamenti dwar il-Ħinijiet tal-Ftuħ tan-Negozji [L.S. 441.08] ma jregġix fl-assjem tal-interkonnessioni tar-regolamenti applikabbli taht iż-żewġ liġijiet. Dan il-Bord jaqbel mal-argumentazzjoni magħmula mill-abbli konsulenta legali tal-Awtorita` appellata li meta giet ikkrejata l-Awtorita` tat-Turiżmu ta' Malta





fis-sena 2000 kien hemm qsim ta' poteri u fejn jidhol *amplified music* u ħinijiet hemm ftit *overlap* tal-liġijiet bejn l-Awtorita' tat-Turizmu u d-Dipartiment tal-Kummerċ. Ma tistax tara l-liġi ta' wieħed mingħajr ma tara l-liġi ta' l-iehor. Pero` d-distinzjoni ċara hija li l-Awtorita` appellata tirregola u tagħti liċenzji fuq id-daqq ta' mużika mentri fuq l-aspett ta' ħinijiet dak jaqa' totalment taħt id-Dipartiment tal-Kummerċ.

Ukoll huwa ċar għal dan il-Bord li, mill-interpretazzjoni tal-assjem tar-regolamenti applikabbli magħmula taħt l-Att dwar Servizzi tal-Ivvjaġġar u tat-Turizmu għal Malta (Kap. 409), l-Awtorita` appellata kienet obbligata taderixxi mal-kundizzjonijiet imposti fil-liċenzja maħruġa mid-Dipartiment tal-Kummerċ. Is-subregolament (4) tar-regolament 12 tar-Regolamenti dwar Stabbilimenti li Jipprovdu l-Ikel [L.S. 409.15] jagħmilha ċara li detenturi ta' liċenzi u operaturi ta' stabbilimenti tat-turizmu li jkolhom liċenza biex idoqqu mużika amplifikata, għandhom jikkonformaw ruħhom il-ħin kollu mad-dispożizzjonijiet tar-Regolamenti dwar il-Liċenzi tal-Kummerċ. Aktar, bis-subregolament (3) tar-regolament 4 tar-Regolamenti dwar Attivitajiet Turistiċi (Disposizzjonijiet Ġenerali) [L.S. 409.08], l-Awtorita` appellata ma setgħetx toħroġ il-liċenzja mitluba billi kien hemm oġġezzjoni għaliha kemm mill-Kummissarju tal-Pulizija kif ukoll mid-Dipartiment tal-Kummerċ. Jirrizulta li, in konformita` mal-paragrafu (ċ) tas-subregolament (3) tal-Liġi Sussidjarja 409.08, il-kopji tal-permess tal-Pulizija u dak tad-Dipartiment tal-Kummerċ, dan tal-aħħar kif ordnat jinħareġ mil-Bord ta' l-Appelli Dwar Liċenzjar, ma kienux għas-sodisfazzjon ta' l-Awtorità appellata.

Il-motivazzjoni tad-deċiżjoni ta' dan il-Bord hija ukoll konfortata mill-interpretazzjoni mogħtija mill-Prim'Awla tal-Qorti Ċivili fis-sentenza **Jeremy Cassar Torregiani et noe vs Il-Kummissarju tal-Pulizija tat-28 ta' April 2014** (Ċitaz. nru. 667/2011) li kienet ikkunsidrat li:

*"Hu evidenti li:*

- (a) Min ghandu stabbiliment li jipprovdi l-ikel, ghandu bżonn liċenzja maħruġa mill-Awtorita tat-Turizmu ta' Malta (**Regolamenti dwar Stabbilimenti li Jipprovdu Ikel** – L.S. 409.15);*
- (b) Min iwettaq attivita' kummercjali, ghandu bżonn liċenza tal-kummerc maħruġa mid-Dipartiment tal-Kummerc (**Regolamenti dwar il-Liċenzji tal-Kummerc** – L.S. 441.07).*

Dawn ir-regolamenti jirregolaw ukoll id-daqq ta' muzika minn qewwa stabbilimenti tal-catering u jaghti poter lill-pulizija li jistghu jwasslu biex taghlaq il-fond fejn tkun qeghda ssir l-attivitá kummercjali (ara Regolament 38)<sup>4</sup>. Ghal dak li jirrigwarda d-daqq ta' muzika, issir ukoll riferenza ghar-Regolament 12 tal-Ligi Sussidjarja 409.15 li jipprovdi: "Id-detenturi ta' licenza u l-operaturi ta' l-istabbilimenti li jipprovdu l-ikel ma ghandhomx jippermettu d-daqq ta' muzika tghajjat, strumenti tal-muzika u, jew l-uzu ta' loud speakers u, jew amplifikazzjoni fl-istabbiliment kemm-il darba ma jkunx inhareg permess minn qabel ghal dik l-attivitá"<sup>5</sup>. (Sottolinjar ta' dan il-Bord).

Illi, għal dawn ir-raġunijiet, il-kontenzjoni tas-socjeta` appellanti li d-deciżjoni tal-Bord tal-Appelli dwar il-Licenzar hija *ultra vires* ma tistax tintlaqa'. Barraminhekk dan il-Bord hu tal-fiehma li, fiċ-ċirkostanzi, id-disposizzjonijiet tal-Att dwar Servizzi tal-livvjaġġar u tat-Turizmu għal Malta u tal-ligijiet oħra applikabbli ġew implimentati u applikati sew u li d-diskrezzjoni vestita fl-awtorità appellata giet użata b' mod raġonevoli.

Għaldaqstant, in vista tal-konsiderazzjonijiet fuq magħmula, il-Bord qiegħed jiddisponi minn dan l-Appell billi jiċċad l-appell u jikkonferma d-deciżjoni tal-Awtorità tat-Turizmu ta' Malta mhux datata, riċevuta mis-socjeta` appellanti fit-28 ta' Settembru 2018 bi twegiba għall-ittra ta' l-istess socjeta` appellanti tas-6 ta' Awwissu 2018.

L-ispejjeż ta' dan l-appell jiġihallu mis-socjeta` appellanti.

  
Avv. Ivan Sammut  
Ċermen

  
Avv. Helen Caruana  
Membru

  
Ms Joan Sheridan  
Membru

  
Avv. Lynn Faure  
Segretarja

<sup>4</sup> Il-provvediment tar-regolament 38 tar-Regolamenti ta' l-2006 dwar il-Licenzi tal-Kummerċ (Avviż Legali 1 tal-2006) ġew fil-biċċa l-kbira inklużi fir-regolament 6 tar-Regolamenti dwar il-Ħinijiet tal-Ftuħ tan-Negozji [L.S. 441.08].

<sup>5</sup> Is-subartikolu (1) tar-regolament 12 tar-Regolamenti dwar Stabbilimenti li Jipprovdu l-Ikel [L.S. 409.15].